



FIL-QORTI TAL-MAĠISTRATI (MALTA)
BĦALA QORTI TA' ĠUDIKATURA KRIMINALI
MAĠISTRAT DR. KEVAN AZZOPARDI B.A., LL.D.

Illum, 4 ta' Frar 2025

Każ Numru: 5941/2022

IL-PULIZIJA

Vs

Mario Bezzina

(Detentur tal-karta tal-identita' bin-numru 473874 (M))

Il-Qorti,

Wara li rat l-imputazzjonijiet migjuba fil-konfront tal-imputat, Mario Bezzina, iben Emanuel u Angela nee' Fenech imwieled il-Pieta', nhar it-23 ta' Lulju 1974, detentur tal-karta tal-identita' bin-numru 473874 (M) u residenti 208, Casa Maria, Triq San Ġwann, Għargħur:

Fuq talba ta' l-Awtorita' għas-Saħħa u s-Sigurta' fuq il-Post tax-Xogħol qed tiġi akkużat talli fil-kapaċita tiegħek personali, u/jew bħala klijent li għalih qiegħed isir xogħol u Project Supervisor, fis-sit tal-kostruzzjoni sitwat f'35, 37, Triq Salvu Barbara, Mosta nhar **is-17 ta' Ġunju 2020** matul il-ġurnata u/jew fil-ġimgħat u/jew xhur ta' qabel inqast milli tiegħu l-miżuri kollha meħtieġa għas-salvagwardja tas-saħħa u s-sigurta' fuq il-post tax-xogħol billi inqast milli tiegħu miżuri xierqa u suffiċjenti sabiex tipprevjeni waqgħat mill-għoli u dan ai termini ta' Art 6 ta' A.L. 88/2018.

Rat illi fis-seduta tat-17 ta' Jannar 2023, kemm l-Uffiċjal Prosekutur u anke l-imputat iddikjaraw illi ma għandhomx aktar provi xi jressqu.

Rat is-sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali tas-17 ta' Jannar 2023.

Rat is-sentenza tal-Qorti tal-Appell Kriminali tal-20 ta' Settembru 2023 fejn laqgħet l-appell tal-Avukat Ġenerali u hassret u rrevokat s-sentenza appellata u sabiex ma tipprivax lill-appellant mid-dritt għad-doppio esame fir-rigward tal-mertu li baqa' mhux deċiż, irrinvjat l-atti quddiem l-Ewwel Qorti għall-proseguwiment tas-smieġ tal-każ fil-mertu.

Rat id-Digriet tal-Assenjazzjoni ta' Kawżi u Doveri permezz ta' liema din il-proċedura giet assenjata lil din il-Qorti hekk kif inhi ppreseduta.

Rat li fis-seduta tal-24 ta' Settembru 2024 il-partijiet iddikjaraw li qed jeżentaw lill-Qorti kif preseduta mis-smieġ mill-ġdid tal-provi prodotti.

Rat li fl-istess seduta kemm l-Uffiċjal Prosekutur u anke l-imputat iddikjaraw li m'għandhomx iktar provi x'jipproduci f'dan il-każ.

Rat ix-xhieda.

Rat l-atti proċesswali kollha tal-każ odjern u d-dokumenti esebiti.

Semgħet s-sottomissjonijiet finali tal-imputat.

Ikkunsidrat

A. Fatti tal-każ

Illi dan il-każ jittratta lment li kienet irċeviet l-Awtorita għas-Saħħa u Sigurta' fuq il-Post tax-Xogħol dwar xogħol perikoluż ġewwa 35, 37, Triq Salvu Barbara, il-Mosta.

Fix-xhieda tiegħu il-Perit Charlie Farrugia sostna li huwa kien spezzjona is-sit fis-17 ta' Ġunju 2020 fejn kien sab li kien qed isir xogħol ta' kisi mingħajr ebda protezzjoni. Fuq ġewwa tal-post nstab ukoll li t-taraġ kien mingħajr poġġaman. Il-gallariji kienu mingħajr ilqugħ. Huwa sostna li fuq il-post kien kellem żewġ haddiema u permezz tat-telephone kien kellem lill-imputat Mario Bezzina li kkonfermalu li huwa kien is-supervisor tal-proġett.

Fix-xhieda tiegħu l-imputat isostni li l-ispezzjoni saret fis-16 ta' Ġunju u wara li kien kellmu permezz tat-telephone l-Perit Charlie Farrugia huwa kien irranga kollox u lil Perit b'għatlu r-ritratti.

B. Kunsiderazzjoni dwar htija o meno

1. Konsiderazzjonijiet Legali fir-rigward tal-Livell ta' Prova Rikjesta

Il-prinċipju ġenerali fil-kamp kriminali huwa dak li l-Prosekuzzjoni għandha fuq spallitha l-oneru li tressaq l-aħjar provi sabiex tikkonvinċi lill-Qorti li l-imputazzjonijiet addebitati fil-konfront tal-imputat huma veri. Dan il-prinċipju bażiku prattikat mill-Qrati tagħna fil-proċedimenti kriminali, li sabiex l-imputat jiġi ddikjarat ħati, l-imputazzjonijiet dedotti kontra tiegħu għandhom jiġu ppruvati oltre kull dubju raġonevoli, cioè oltre kull dubju dettat mir-raġuni, **jista' jingheleb biss fejn u jekk il-liġi stess tiddetta mod ieħor.**

Tajjeb li jingħad li fir-Regolamenti tal-2018 dwar il-Post tax-Xogħol (Bżonnijiet minimi ta' Saħħa u Sigurtà tax-Xogħol f'Siti ta' Kostruzzjoni), Avviż Legali 88 tal-2018, li abbażi tiegħu l-imputat ġie akkużat bl-imputazzjoni dedotta fil-konfront tiegħu, speċifikament fir-Regolament 15, il-leġislatur ried ipogġi l-oneru tal-prova fuq l-ispalla tal-akkużat:

“15. F'kull proċediment għal xi reat taħt dawn ir-regolamenti li jkun dwar xi nuqqas ta' ħarsien ta' xi dmir jew rekwizit li ssir xi haġa, jew li ssir xi haġa sa' fejn huwa raġonevolmente prattikabbli, ikun imiss lill-akkużat iġib prova, skont il-każ, li ma kienx prattikabbli jew li ma kienx raġonevolmente prattikabbli li jsir iktar milli fil-fatt ikun sar biex jitwettaq id-dmir jew irrekwiżit, jew li ma kienx hemm mezz prattikabbli aħjar minn dak fil-fatt użat biex jiġi mwettaq id-dmir jew irrekwiżit.”

Illi għalhekk f'dan il-każ l-imputat huwa mgħobbi bl-oneru tal-prova biex jiskolpa ruħu mill-imputazzjoni dedotta fil-konfront tiegħu u dan għaliex l-imputat qiegħed jiġi akkużat li kiser ir-Regolament 6 tal-Avviż Legali 88 tal-2018.

2. **L-Imputazzjoni li l-Imputat qiegħed jiġi akkużat biha:** *“Fuq talba ta’ l-Awtorita’ għas-Saħħa u s-Sigurta’ fuq il-Post tax-Xogħol qed tiġi akkużat talli fil-kapaċita tiegħek personali, u/jew bħala klijent li għalih qiegħed isir xogħol u Project Supervisor, fis-sit tal-kostruzzjoni sitwat f’35, 37, Triq Salvu Barbara, Mosta nhar is-17 ta’ Ġunju 2020 matul il-ġurnata u/jew fil-ġimghat u/jew xhur ta’ qabel inqas milli tiegħu l-miżuri kollha meħtieġa għas-salvagwardja tas-saħħa u s-sigurta’ fuq il-post tax-xogħol billi inqas milli tiegħu miżuri xierqa u suffiċjenti sabiex tipprevjeni waqgħat mill-għoli u dan ai termini ta’ Art 6 ta’ A.L. 88/2018.”*

Din il-Qorti tibda billi ssostni li ma huwiex ikkontestat mill-imputat li huwa kien il-Project Supervisor fis-sit ta’ kostruzzjoni sitwat 35, 37, Triq Salvu Barbara, Mosta.

L-imputat qiegħed jiġi akkużat li naqas milli jiegħu miżuri għas-salvagwardja tas-saħħa u s-sigurta’ fuq il-post tax-xogħol u dan billi naqas milli jiegħu miżuri xierqa u suffiċjenti sabiex jipprevjeni waqgħat mill-għoli. Dan qiegħed jingħad għaliex skond il-Perit Charlie Farrugia kien hemm żewġ haddiema li ma kienux lebsin harness u kif ukoll ma kienx hemm ilqugħ sabiex il-haddiema jiġi evitat li l-haddiema jaqgħu mill-għoli.

Fix-xhieda tiegħu, il-Perit Charlie Farrugia sostna li meta rrikorra fuq il-post 35, 37, Triq Salvu Barbara il-Mosta sab li kien għaddej xogħol ta’ kisi mingħajr ebda forma ta’ protezzjoni.

Ix-xhud sostna li huwa tkellem ma żewġ haddiema identifikati bħala Mohummand Kasse u Khalid Assiz u kkonferma li kienu qegħdin jaħdmu mingħajr harness.

L-imputat fit-trattazzjoni finali tiegħu jilqa għal dan billi jsostni li l-Uffiċjal tal-Awtorita’ ma rahx b’għajnejh lil haddiema mingħajr harness u għalhekk il-prosekuzzjoni messha harrket lil dawn iż-żewġ haddiema sabiex jixhdu.

Din il-Qorti ma taqbilx ma dan l-argument u dan għaliex ladarba skond il-liġi l-imputat huwa mgħobbi bl-oneru tal-prova biex jiskolpa ruħu mill-imputazzjoni dedotta fil-konfront tiegħu, kien imiss lilu li jitlob li dawn iż-żewġ haddiema jitharrku sabiex jixhdu f’dawn il-proċeduri.

Fix-xhieda tiegħu l-Perit Charlie Farrugia sostna wkoll li t-taraġ ta' ġewwa kien mingħajr poġġaman u li l-gallariji kienu mingħajr ilqugħ. Ix-xhud ippreżenta sett ta' ritratti li juru l-gallariji mingħajr ebda ilqugħ. Ippreżenta email datat 17 ta' Ġunju 2020 bi stop order notice u email oħra datata 22 ta' Ġunju 2020, fejn l-Awtorita għas-Saħħa u s-Sigurta tax-Xogħol infurmat lill-imputat li ladarba saru r-rimedju kollha neċessarji sabiex is-sit tkun sigura għal haddiema, ix-xogħol setgħa jitkompla.

Fix-xhieda tiegħu l-imputat sostna li kien il-bennej li żarma kollox u li hu dakinhar stess li rċieva t-telefonata mingħand il-Perit Charles Farrugia huwa kien irrimedja s-sitwazzjoni u baġhat ir-ritratti lill-istess Perit bħala prova li huwa kien irrimedja s-sitwazzjoni. Fil-fatt ftit jiem wara huwa reġa thalla jkompli bix-xogħlijiet ġewwa l-istess sit.

Illi din il-Qorti ssostni li kien l-imputat stess li fix-xhieda tiegħu kkonferma li fil-mument li l-Perit Charlie Farrugia bħala uffiċjal tal-Awtorita għas-Saħħa u s-Sigurta tax-Xogħol spezzjona l-post, t-taraġ ta' ġewwa kien mingħajr poġġaman u li l-gallariji kienu mingħajr ilqugħ u dan għax skond hu kien żarma kollox il-bennej.

Ghalhekk il-Qorti se ssib lill-imputat hati ta' din l-imputazzjoni stante li l-Qorti tqis li din imputazzjoni tirriżulta sodisfaċentement ippruvata.

C. Konsiderazzjonijiet dwar il-Piena

Ma tistax dina l-Qorti ma ttennix illi r-reati marbuta mas-saħħa u s-sigurta' fuq il-post tax-xogħol speċjalment fejn si tratta ta' siti ta' kostruzzjoni, huma reati ta' natura gravi u dan fid-dawl tal-konsegwenzi serja li n-nuqqasijiet ravvizati fil-liġi jistgħu jgħibu magħhom fejn titqiegħed fil-periklu il-ħajja umana.

Finalment, il-Qorti ssostni li minkejja li l-Kapitolu 424 tal-Liġijiet ta' Malta ma għadux fis-seħħ u dan stante l-fatt li issa daħal fis-seħħ Kapitolu 646 tal-Liġijiet ta' Malta, madanakollu ladarba il-pieni indikati fil-Kapitolu 646 tal-Liġijiet ta' Malta huma aktar horox mill-pieni indikati fil-Kapitolu 424 tal-Liġijiet ta' Malta u r-reat twettaq meta

kien fis-sehh il-Kapitolu 424 tal-Ligijiet ta' Malta, a rigward il-piena l-Qorti sejra tapplika l-piena ndikata fl-artikolu 38 (3) tal-Kapitolu 424 tal-Ligijiet ta' Malta.

D. Konkluzjoni

Għal dawn il-motivi, il-Qorti wara li rat l-Avviż Legali 88 tal-2018, l-artikolu 5 u l-artikolu 6 tal-Liġi Sussidjarja 424.36 u l-artikolu 38(3) tal-Kapitolu 424 tal-Ligijiet ta' Malta ssib lill-imputat Mario Bezzina detentur tal-Karta tal-Identita' numru 473874 (M) ħati tal-imputazzjoni miġjuba kontra tiegħu u tikkundannah għall-multa ta' elfejn u ħames mitt ewro (€2,500)

Dr Kevan Azzopardi B.A., LL.D
Maġistrat

Deputat Reġistratur
Josanne Gauci

< Sentenza Finali >

-----TMIEM-----